


مسلمانوں کا انداز تحقیق



تحقیق عربی زبان کا لفظ ہے۔ جس کا مادہ "ح، ق، ت" ہے والحق صدق الحدیث 1۔ اور حق کسی بات کا سچ ہونا۔ (وحقق قوله وطنه تحقیقا أي صدق)۔ 2۔ یعنی اس کے قول کو سچا قرار دیا۔

ڈاکٹر سید عبداللہ تحقیق کی تعریف کرتے ہوئے لکھتے ہیں:-

"یہ ایک ایسے طرز مطالعہ کا نام ہے جس میں "موجود مواد" کے صحیح یا غلط کو بعض مسلمات کی روشنی میں پرکھا جاتا ہے۔" (3)

انگریزی زبان میں تحقیق کو ریسرچ کہا جاتا ہے۔ جس کی تعریف آکسفورڈ ڈکشنری میں یوں کی گئی ہے۔

"(4) "Endearour to discover new or collage old facts etc. By seientific study of a subject"

"کسی مضمون کے سائنسی مطالعہ سے نئے حقائق کو دریافت کرنا یا پرانے حقائق کو پرکھنے کی کوشش کرنا۔"

تحقیق سچائی کی تلاش کا نام ہے۔ بعض مسلمہ اصولوں کی روشنی میں نئے حقائق کا کھوج لگانا اور معلوم حقائق کو ان کی اصل شکل میں دیکھنے اور پیش کرنے کی کوشش کرنا تحقیق کا مقصد ہے۔ تحقیق کسی امر میں پائے جانے والے شک کو دور کرتی ہے۔ انسان کسی بات پر یقین کرنے کے لئے ثبوت چاہتا ہے۔ اور تحقیق یہ ثبوت مہیا کرتی ہے۔ تحقیق کا وجود کسی تہذیب کی زندگی کی ایک علامت ہوتا ہے۔ کسی بات کو بغیر تحقیق کے مان لینا یا کہہ دینا ایک ایسی غلطی ہے جس سے متعدد غلطیاں جنم لیتی ہیں۔ اور جو آنے والی نسلوں کو بھی کسی امر کی حقیقت اور سچائی سے بہت دور لے جاتی ہے۔ بسا اوقات چھوٹی سی بات کو بلا تحقیق کے مان لینے کا خمیازہ بہت بڑا بھگتنا پڑتا ہے۔

مسلمانوں کو اصولی طور پر اس بات کا پابند بنادیا گیا ہے کہ جب کوئی خبر ان تک پہنچے تو وہ اس کی صحت کے متعلق اچھی طرح سے تحقیق کر لیا کریں۔ تاکہ بعد میں انہیں کسی قسم کی شرمندگی یا نقصان کا سامنا نہ کرنا پڑے۔ قرآن مجید میں حکم خداوندی ہے:

(يَا أَيُّهَا الَّذِينَ ءَامَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهْلَةٍ فَتُصِبُوا عَلَىٰ مَا فَعَلْتُمْ نَذِيرًا (٦) ... سورة الحجرات

"اے مسلمانو! اگر تمہیں کوئی فاسق خبر دے تو تم اس کی اچھی طرح تحقیق کر لیا کرو ایسا نہ ہو کہ نادانی میں کسی قوم کو ایذا پہنچا دو پھر اپنے کیے پر پشیمانی اٹھاؤ"

مندرجہ بالا قرآنی آیت میں کسی خبر یا واقعہ کی صحت کے بارے میں تحقیق کرنے اور اس کی اصل حقیقت کو معلوم کرنے کو کہا گیا ہے۔ یہاں اس بات کی تنبیہ بھی کی گئی ہے۔ کہ سنی سنائی باتوں کا تحقیق و تصدیق کے بغیر مان لینے کا نتیجہ پشیمانی اور ندامت بھی ہو سکتا ہے۔ بلکہ سنی سنائی بات کو بغیر تصدیق کے آگے بیان کرنے والا آدمی جھوٹا ہوتا ہے حضور اکرم صلی اللہ علیہ وسلم کا ایک قول مبارک ہے جسے حفص بن عاصم نے روایت کیا ہے:

كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ (6)

"آدمی کے جھوٹا ہونے کے لئے یہی کافی ہے کہ وہ جو سنے اسے بیان کر دے"

تحقیق کے میدانوں میں مسلمانوں نے آج سے ایک ہزار سال سے بھی زائد عرصہ قبل جو اصول وضع کئے تھے وہ اپنے زمانے میں بالکل نئے اور منفرد تھے۔ جن سے اس وقت کوئی دوسری قوم آگاہ نہ تھی۔ یہ اصول تحقیق اس قدر جامع اور ٹھوس تھے۔ اور آج بھی ہیں کہ ان کے اعلیٰ معیار اور جامعیت کو تسلیم کرتے ہوئے دیگر اقوام نے ان اصولوں کو اپنایا اور آج تک وہ مسلمانوں کے انداز تحقیق سے استفادہ کر رہی ہیں۔ سچ یہ ہے کہ غیر مسلم اقوام اور مغربی محققین کا ان اصولوں سے استفادہ مسلمانوں کے مقابلے میں زیادہ تر فکری اور نظری حد تک ہی رہا۔ اس لئے کہ ان کے سامنے کوئی ایسی عظیم شخصیت ہی نہ تھی۔ جس سے منسوب اقوال و واقعات کی وہ جامع سطح پر عملی

حقیق کرتے جس کا مظاہرہ مسلمانوں نے خاتم السیئین صلی اللہ علیہ وسلم کے اقوال، افعال اور آپ کی پسند و ناپسند سے متعلق روایات اور ان کے راویوں کی تحقیق میں کیا۔ نبی صلی اللہ علیہ وسلم کی احادیث کی صحت کو جانچنے اور راویوں کی ثقات کو پرکھنے کا جو علم یعنی علم حدیث مسلمانوں کے پاس ہے۔ اس کے مماثل کوئی اور علم دوسری اقوام و مذاہب میں نظر نہیں آتا۔

اگرچہ آج کے مغربی محققین علم حدیث کے اصول اپنائے ہوئے ہیں۔ لیکن ان اصولوں کی عملی تطبیق میں مغربی محققین کے ہاں وہ حزم و احتیاط نہیں برتی جاتی اور نہ برتی جاسکتی ہے۔ جس کو قرونِ اولیٰ کے مسلم محققین یعنی محدثین نے احادیث نبوی صلی اللہ علیہ وسلم کو جمع کرنے میں ملحوظ خاطر رکھا تھا۔ مسلمانوں کی اس تحقیق کا مقصد اپنے دین کی حفاظت تھا۔ انہوں نے اس کام کو دینی فرائض اور اخروی زندگی کی نجات کا ایک ذریعہ سمجھتے ہوئے کیا اور اپنی ذات کو کسی قسم کی دنیاوی غرض و منفعت سے علیحدہ رکھا۔

آئندہ سطور میں تدوین حدیث کے ضمن میں حدیث اور راوی کو پرکھنے کے لئے کی جانے والی مسلم محققین کی کوششوں کا ایک جائزہ پیش کیا جا رہا ہے۔ پھر آج کل مغرب کے محققین کے ہاں پائے جانے والے انداز تحقیق کا ذکر کیا جائے گا جس کے موازنہ سے یہ بات نکھر کر سامنے آجائے گی۔ کہ مغربی انداز تحقیق دراصل اسلامی انداز تحقیق سے ہی ماخوذ ہے۔

نبی اکرم صلی اللہ علیہ وسلم کے اقوال و افعال اور آپ صلی اللہ علیہ وسلم کی سیرت سے متعلق واقعات آپ کی وفات (11ھ) کے تقریباً 90 سال بعد باقاعدہ طور پر مدون ہونا شروع ہوئے۔

اموی خلیفہ راشد بن عبدالعزیز رضی اللہ تعالیٰ عنہ (عہد حکومت 99ھ تا 101ھ) (7) نے سرکاری طور پر تدوین حدیث کے کام کو تحریک دی۔ اور اپنے نائب ابو بکر بن حزم کو لکھا:

انْظُرْ مَا كَانَ مِنْ حَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاكْتُبْهُ ، فَإِنِّي خِفْتُ دُرُوسَ الْعِلْمِ وَذَهَابَ الْعُلَمَاءِ وَلَا تَقْبَلْ إِلَّا حَدِيثَ النَّبِيِّ صَلَّى اللَّهُ عَلَيْهِ وَسَلَّمَ ، وَلْتُفَسِّحُوا الْعِلْمَ وَلْتَجْلِسُوا حَتَّى يُعَلَّمَ مَنْ لَا يَعْلَمُ ، فَإِنَّ الْعِلْمَ لَا يَهْلِكُ حَتَّى يَكُونَ سِرًّا حَدَّثَنَا الْعَلَاءُ بْنُ عَبْدِ الْجَبَّارِ ، قَالَ : حَدَّثَنَا عَبْدُ الْعَزِيزِ بْنُ مُسْلِمٍ ، عَنْ عَبْدِ اللَّهِ بْنِ دِينَارٍ ، بِذَلِكَ يَعْنِي حَدِيثَ عُمَرَ بْنِ عَبْدِ الْعَزِيزِ إِلَى قَوْلِهِ ذَهَابَ الْعُلَمَاءُ .

"دیکھو تمہارے پاس رسول اللہ (صلی اللہ علیہ وسلم) کی جتنی احادیث ہیں انہیں لکھ لو اس لئے کہ مجھے علم کے مٹ جانے اور علماء کے فوت ہو جانے کا ڈر ہے اور حدیث رسول اللہ صلی اللہ علیہ وسلم کے سوا کوچھ قبول نہ کرو۔ اور چاہیے کہ لوگ علم کو پھیلانیں اور بیٹھیں تاکہ نہ جاننے والا جان لے کیونکہ علم اس وقت تک ہلاک نہیں ہوتا جب تک اسے چھپایا نہ جائے۔"

جب تدوین حدیث کا کام شروع ہوا تو احادیث جمع کرنے والوں کا ذریعہ اور ماخذ اکثر لوگوں کی زبانی روایات تھیں۔ محدثین نے احادیث کو

جمع کرنے میں جس جوت و خروش کا مظاہرہ کیا اس سے نہیں زیادہ حزم و احتیاط کا مظاہرہ ان احادیث کو قبول یار د کرنے میں کیا اور وہ اس لئے کہ یہ تمام احادیث اس ذات صلی اللہ علیہ وسلم سے منسوب تھیں جن کا ہر قول و فعل احکامات دین کا باقاعدہ حصہ ہے۔ کوئی واقعہ یا بات جس درجہ کی اہمیت کی حامل ہوگی اس کا ثبوت اور شہادت بھی اسی درجہ کی اہم ہوگی۔ اسی اہمیت کے پیش نظر نبی اکرم صلی اللہ علیہ وسلم سے منسوب روایات کو تحقیق کے کڑے اصولوں کی کسوٹی پر پرکھا گیا۔

خود نبی اکرم صلی اللہ علیہ وسلم نے واضح طور پر یہ تنبیہ فرمادی تھی کہ جس نے آپ صلی اللہ علیہ وسلم سے کوئی جھوٹ منسوب کیا۔ اس کا ٹھکانہ جہنم ہوگا۔ ابن مسعود رضی اللہ تعالیٰ عنہ روایت کرتے ہیں کہ آپ صلی اللہ علیہ وسلم نے فرمایا:

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ

ترجمہ:- "جو شخص جان بوجھ کر مجھ پر جھوٹ بولے وہ اپنا ٹھکانہ دوزخ میں ڈھونڈھے۔"

ابن زبیر رضی اللہ تعالیٰ عنہ سے مروی ایک ایسی ہی روایت صحیح بخاری میں بھی درج ہے۔ (10)

اس طرح لوگوں کو اخروی عذاب کا خود دلا کر جھوٹی اور من گھڑت روایات نبی کریم صلی اللہ علیہ وسلم کی ذات سے منسوب کرنے سے منع کیا گیا۔

اگرچہ باقاعدہ تدوین حدیث کا آغاز حضور اکرم صلی اللہ علیہ وسلم کی وفات سے تقریباً نوے سال بعد ہوا لیکن اس سے قبل کے زمانے میں بھی آپ صلی اللہ علیہ وسلم سے منسوب کسی روایت کو یونہی قبول نہیں کر لیا جاتا تھا۔ بلکہ پوری تحقیق اور یقین کے بعد اسے بطور حدیث قبول کیا جاتا اور اس پر عمل کیا جاتا۔ اصول روایت کو قرآن مجید نے ہی درج ذیل آیت میں ہی متعین کر دیا تھا۔

(يَا أَيُّهَا الَّذِينَ ءَامَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهْلَةٍ فَتُصْحَبُوا عَلَىٰ مَا فَعَلْتُمْ نَادِمِينَ (٦) ... سورة الحجرات

"اے مسلمانو! اگر تمہیں کوئی فاسق خبر دے تو تم اس کی اچھی طرح تحقیق کر لیا کرو ایسا نہ ہو کہ نادانی میں کسی قوم کو ایذا پہنچا دو پھر اپنے کیے پر پشیمانی اٹھاؤ"

صحابہ کرام رضوان اللہ عنہم اجمعین کے سامنے اگر کوئی ثقہ آدمی بھی حدیث بیان کرتا تو وہ اسے بغیر گواہی کے قبول نہ کرتے تھے۔ گواہی کے بعد اس حدیث کا نبی اکرم صلی اللہ علیہ وسلم سے ثابت ہونا قطعی ہو جاتا۔ تو پھر اس پر سختی سے عمل کرتے۔

خليفة اول ابو بکر صدیق رضی اللہ تعالیٰ عنہ پہلے ہی شخص ہیں جنہوں نے روایت حدیث کو قبول یا رد کرنے میں احتیاط و تصدیق کو اپنایا۔ ایک دادی حضرت ابو بکر صدیق رضی اللہ تعالیٰ عنہ کی خدمت میں حاضر ہوئی اور ورثہ سے اپنا حق دلوانے کا مطالبہ کیا۔ آپ نے فرمایا کتاب اللہ میں تمہارا کوئی حق بیان نہیں ہوا۔ اور میرے علم میں بھی نہیں ہے کہ آنحضرت صلی اللہ علیہ وسلم نے نے دادی کو کچھ دلویا ہے یا نہیں۔ پھر اس کے متعلق لوگوں سے استفسار کیا تو مغیرہ بن شعبہ رضی اللہ تعالیٰ عنہ کھڑے ہو کر بولے: میری موجودگی میں آنحضرت صلی اللہ علیہ وسلم نے دادی کا چھٹا حصہ دلویا تھا۔ فرمایا: تمہارے ساتھ اس واقعہ کا کوئی اور گواہ بھی ہے؟ اس پر محمد بن مسلمہ نے مغیرہ کے بیان کی تائید میں شہادت دی۔ اس طرح دو شہادتیں آنے پر آپ نے دادی کو چھٹا حصہ دلویا۔ (12)

اسی طرح خلیفہ ثانی حضرت عمر رضی اللہ تعالیٰ عنہ کو اگر کسی حدیث کی صحت کے بارے میں تردد ہوتا تو جب تک آپ کو اطمینان نہ ہو جاتا اس حدیث کو قبول نہ کرتے۔ صحیح بخاری میں مذکور ہے کہ ابو سعید خدری روایت کرتے ہیں کہ میں انصار کی جماعت میں حاضر تھا تو ابو موسیٰ گھبرائے ہوئے آئے اور کہا میں نے عمر رضی اللہ تعالیٰ عنہ سے تین بار اجازت مانگی مگر اجازت نہیں ملی تو میں واپس آگیا۔ پھر عمر رضی اللہ تعالیٰ عنہ نے کہا تمہیں اندر آنے سے کس چیز نے روکا۔ میں نے کہا میں نے اجازت مانگی لیکن آپ نے اجازت نہ دی۔ اور رسول اللہ صلی اللہ علیہ وسلم نے فرمایا ہے کہ:

إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ "

یعنی "جب تم میں سے کوئی شخص تین بار اجازت مانگے اور اس کو اجازت نہ ملے تو اس کو واپس چلا جانا چاہیے۔"

حضرت عمر رضی اللہ تعالیٰ عنہ نے کہا تم کو اس پر گواہ پیش کرنا ہوگا۔ ابو موسیٰ نے کہا تم میں سے کسی نے نبی کریم صلی اللہ علیہ وسلم سے اس کو سنا ہے۔ ابی ابن کعب نے کہا بخدا تیری گواہی کے لئے قوم کا کم عمر شخص کھڑا ہوگا۔ راوی کا بیان ہے کہ میں اس وقت سب سے کم عمر تھا۔ میں ابو موسیٰ رضی اللہ تعالیٰ عنہ کے ساتھ کھڑا ہوا۔ اور عمر رضی اللہ تعالیٰ عنہ کو خبر دی کہ نبی صلی اللہ علیہ وسلم نے یہ

فرمایا (13)

چوتھے خلیفہ راشد حضرت علی رضی اللہ تعالیٰ عنہ فرمایا کرتے تھے۔ کہ جب میں آپ صلی اللہ علیہ وسلم سے کوئی حدیث سنتا تو حسب توفیق الہی میں اس سے فائدہ اٹھاتا تھا اور جب کوئی دوسرا آدمی حدیث سنتا تو پہلے اس سے قسم لیتا اور اگر وہ قسم اٹھالیتا تو میں اس حدیث کو سچا سمجھتا تھا۔ (14)

یوں روایت حدیث کے بالکل ابتداء زمانہ میں ہی خلفائے راشدین رضوان اللہ عنہم اجمعین نے کسی حدیث کو قبول کرنے کے لئے گواہی یا قسم کی شرط عائد کر دی تھی۔ اس وقت حدیث کے راوی صحابہ کرام رضوان اللہ عنہم اجمعین ہوتے تھے۔

جنہوں نے براہ راست نبی اکرم صلی اللہ علیہ وسلم سے حدیث سنی ہوئی تھی۔ یا کسی واقعے کے براہ راست شاہد ہوتے تھے رسول صلی اللہ علیہ وسلم اور راوی کے درمیان کوئی تیسری کڑی نہیں ہوتی تھی۔ اس لئے اس زمانے میں حدیث کی تحقیق کے لئے سب سے محتاط طرز عمل یہی اختیار کیا گیا کہ کسی حدیث کی صحت جاننے کے لئے راوی کے علاوہ کسی اور کی گواہی طلب کی جاتی کہ اس نے بھی وہ حدیث رسول صلی اللہ علیہ وسلم سے سنی ہے۔ یا پھر راوی سے قسم لی جاتی کہ وہ جو حدیث روایت کرتا ہے اس نے اسے رسول کریم صلی اللہ علیہ وسلم سے سنا ہے۔

مرور زمانہ کے ساتھ ساتھ رسول صلی اللہ علیہ وسلم اور راوی کے درمیان افراد کا سلسلہ بڑھتا گیا تو حدیث اور راویوں کی جانچ پرکھ میں شدت برتی جانے لگی۔ اب حدیث کی تحقیق کے لئے صرف گواہی یا قسم کی شرط کافی نہ تھی۔ لہذا عقل انسانی کے دائرہ اختیار کے اعتبار سے جتنے احتمالات ممکن ہو سکتے تھے۔ محدثین نے ان سب کو بروئے کار لا کر خبردار مخبر یعنی روایت اور راوی دونوں کی تحقیق و تنقید کے خاص فنی اصول وضع کئے۔ اس طرح ایک خاص علم وجود میں آیا جسے علم مصطلح الحدیث کہتے ہیں جو اپنی نوعیت کے اعتبار سے دنیائے تحقیق میں بالکل نیا علم تھا۔ اس علم کی اصطلاحی تعریف یہ ہے:

علم بأصول وقواعد يعرف بها أحوال السند والمتن من حيث القبول والرد

اس سے مراد اصول وقواعد کا وہ علم ہے جس کے ذریعے کسی حدیث کی سند اور متن کو قبول یا رد کرنے کے بارے میں جاننا جاتا ہے۔

اصول روایت میں کسی حدیث کی سند کو اور اصول روایت میں اس کے متن کو قبول یا رد کرنے کے بارے میں تحقیق کی جاتی ہے۔

سند سے مراد راویوں کا وہ سلسلہ ہے۔ جو کسی حدیث کو روایت کرتے ہیں۔ اصول روایت کے ذریعے سلسلہ روایت کے تسلسل کو جاننے اور اس میں اتصال کو پرکھنے کا ایک ایسا بہترین اور نہایت اعلیٰ معیار قائم کر دیا گیا ہے۔ جس سے بڑھ کر کوئی اور معیار قائم کرنا شاید انسانی کاوش کے بس میں نہ ہو۔ اصول روایت کے تحت یہ شرط عائد کی گئی کہ جو واقعہ یا روایت بیان کی جائے اس شخص کی زبان سے بیان ہو جس نے خود وہ بات سنی ہو یا وہ خود شریک واقعہ تھا۔ اگر اس نے وہ بات خود نہیں سنی یا وہ خود شریک واقعہ نہیں تھا۔ تو خود بات سننے والے یا شریک واقعہ تک تمام راویوں کے نام بالترتیب بتائے جائیں۔ محدثین کا پہلا اصول یہ تھا کہ روایت کا سلسلہ اصل واقعہ تک کہیں منقطع نہ ہونے پائے (16) اس طرح حدیث کے راوی کو یہ بتلانے کا پابند کیا گیا کہ وہ جو بات یا واقعہ روایت کر رہا ہے۔ خود

اس نے کس سے سنا اور لیوا۔ یوں کسی حدیث کے سلسلہ اسناد کی تحقیق کرنا ضروری قرار دیا گیا۔

عبداللہ بن مبارک کا قول ہے:

الإسناد من الدين، ولولا الإسناد لقال من شاء ما شاء.

اسناد دین کے لوازم میں سے ہے۔ اگر اسناد نہ ہوئی تو جس حص کے جی میں آتا کہہ دیتا۔

محمد بن سیرین جو کہ مشہور تابعی ہو گزرے ہیں احادیث کے علم میں اسناد کی اہمیت کے بارے میں فرماتے ہیں:

إِنَّ هَذَا الْعِلْمَ دِينٌ، فَانظُرُوا عَمَّنْ تَأْخُذُونَ دِينَكُمْ

"یہ علم دین ہے تو دیکھو کہ کس شخص سے تم دین حاصل کرتے ہو"

امام ثوریؒ نے فرمایا کہ اسناد مومن کا ہتھیار ہے مطلب یہ ہے کہ وہ ایک ایسی قوت ہے جس کے ذریعے محدث حق میں ملائے ہوئے باطل کو چھانٹ کر علیحدہ کر دیتا ہے۔ (19)

اگر تحقیق کے دوران یہ ثابت ہو جائے کہ کسی حدیث کے سلسلہ اسناد میں اتصال نہیں پایا جاتا بلکہ کہیں کوئی راوی ساقط ہے۔ اس صورت میں محدثین نے اسقاط اسناد کے اعتبار سے احادیث کی مختلف درجہ بندیاں کیں۔ مثلاً معلق یعنی جس کے اسناد کے شروع میں ایک یا زیادہ راوی چھوٹ جائیں۔ مرسل یعنی اسناد کے آخر میں کوئی راوی چھوٹ جائے مثلاً کوئی تابعی صحابی کا ذکر کئے بغیر روایت کرے۔ معضل یعنی جس کی سند میں دو یا دو سے زیادہ راوی چھوٹ گئے ہوں اور منقطع۔ یعنی جس کی اسناد متصل نہ ہوں وغیرہ وغیرہ پھر مراتب کے لحاظ سے احادیث کی درجہ بندی کی گئی مثلاً صحیح یعنی جس کی سند راوی سے رسول اللہ صلی اللہ علیہ وسلم تک متصل ہو۔ راوی ہر لحاظ سے ثقہ ہوں جھوٹ کی تہمت سے مستم نہ ہوں۔ حسن یعنی جس کی سند تو متصل ہو۔ راوی بھی مہتمم بالکذب نہ ہو لیکن یہ حدیث دوسری سند سے بھی مروی ہو۔ اس کا رتبہ صحیح سے کم ہے اور غریب یعنی وہ حدیث صحیح جس جی روایت میں کسی جگہ ایک راوی اکیلا ہو اور اگر ہر زمانے میں اکیلا ہو تو وہ فرو کہلاتی ہے۔ اور اگر ہر جگہ دو ہوں اس کو عزیز کہتے ہیں۔

ایسی علامات متعین کی گئی ہیں۔ جن میں سے کئی ایک اگر سلسلہ اسناد میں پائی جائیں تو اس حدیث کا من گھڑت ہونا ثابت ہو جائے گا چند اہم علامتیں درج ذیل ہیں:

أَنْ يَكُونَ رَاوِيَهُ كَذَابًا مَعْرُوفًا بِالْكَذِبِ وَلَا يَرْوِيهِ ثِقَّةٌ غَيْرُهُ

أَنْ يَرْوِيَ الرَّاوي عَنْ شَيْخٍ لَمْ يَثْبُتَ لِقَايَاهُ لَهُ أَوْ وَلَدَ بَعْدَ وَفَاتِهِ، أَوْ لَمْ يَدْخُلِ الْمَكَانَ الَّذِي ادَّعَى سَمَاعَهُ فِيهِ

وَقَدْ يَسْتَفَادُ الْوَضْعَ مَعَ حَالِ الرَّاوي وَبَوَاعِثِهِ النَّفْسِيَّةِ

اگر اس حدیث کا راوی جھوٹا ہونے میں مشہور ہے اور وہ حدیث کسی اور ثقہ راوی سے مروی نہیں ہے۔ یا راوی خود اس کے من گھڑت ہونے کا اعتراف کر لے یا وہ ایسے شخص کی وفات کے بعد پیدا ہوا ہو یا اس کا اس مکان میں داخل ہونا ثابت نہ ہو جس میں حدیث کی سماعت کا وہ دعویٰ کرتا ہے۔ اور باوقاات راوی کے حالات اور اس کے نفسانی محرکات سے بھی حدیث کے من گھڑت ہونے کا پتہ چل جاتا ہے۔

محدثین نے سلسلہ اسناد میں اتصال و اسقاط کی تحقیق کو ہی کافی نہ سمجھا بلکہ اس سے آگے بڑھتے ہوئے سلسلہ اسناد میں پائے جانے والے تمام راویوں کی ذات و زندگی کو بھی تحقیق و تنقید کا ہدف بنایا۔ وہ لوگ کون تھے کس علاقے اور خاندان سے تعلق رکھتے تھے۔ کردار کیسا تھا، مشاغل کیا تھے، حافظہ اور سمجھ بوجھ کس سطح کی تھی؟ عالم تھے یا جاہل، اپنے زمانے میں معتبر تھے یا غیر معتبر وغیرہ وغیرہ۔ غرض تمام راویوں کے کردار کی اچھی طرح چھان بین کی گئی۔ یہ انداز تحقیق علم حدیث میں جرح و تعدیل کا علم کہلاتا ہے۔

جرح عربی زبان کا لفظ ہے۔ جس کا مادہ "ج ر ح" ہے۔ جس کا لغوی معنی یہ بیان کیا گیا ہے۔ اثر فیہ بالاسلاح (21) (کسی ہتھیار سے متاثر کرنا لفظ جرح کی مزید وضاحت کرتے ہوئے صاحب السان العرب لکھتے ہیں۔

ویقال : جرح الحاكم وغيره الشاهد على ما تسقط به عدالته من كذب وغيره.

اور کہا جاتا ہے کہ حاکم نے گواہ پر جرح کی جب حاکم کو اس کے متعلق کوئی اطلاع ملی۔ تاکہ جرح سے گواہ کے جھوٹ و غیرہ سے برات ثابت ہو۔

تعدیل بھی عربی زبان کا لفظ ہے۔

وتعدیل الشُّهُود: أَنْ تَقُولَ إِنَّهُمْ عُذُولٌ. (23)

گواہوں کی تعدیل سے مراد انہیں عادل قرار دینا ہے۔ اس ضمن میں نہ صرف حجتی المقدور تحقیق کا الزام کیا بلکہ اس کی درجہ بندی بھی کردی تعدیل کا اعلیٰ ترین درجہ اور جرح کا ادنیٰ درجہ بھی واضح کیا ان علوم کی کتب کے بغور مطالعہ سے معلوم ہوتا ہے کہ محدثین نبی اکرم صلی اللہ علیہ وسلم تک بات کو منسوب کرنے میں کس قدر محتاط تھے۔ ان کے بنائے ہوئے اصول و قوانین کا یہ عالم ہے کہ ایک پہلی مرتبہ پڑھنے والا ان کو انسانی طاقت سے ماورا اور مافوق الفطرت ہی سمجھتا ہے۔ اور صاف معلوم ہوتا ہے کہ خدائے عز و جل نے اپنے دین کی حفاظت کے لئے ایسے ایسے انسان اس جہان فانی میں پیدا فرمائے جن کے حافظے کو دیکھ کر عقل انسانی دنگ رہ جاتی ہے۔ انسانی تاریخ ایسی خداداد عقل کی مثال پیش کرنے سے قاصر ہے۔ ان کے حافظہ کی بے مثال قوت موجودہ مشین دور میں کمپیوٹر کو بھی مات کرنے کے قابل ہے۔ احادیث کے مطالعہ سے معلوم ہوتا ہے کہ محدثین احادیث کی نقل میں احتیاط کی انتہائی حدود تک جانے سے بھی گریز نہیں کرتے تھے۔ دو ہم معنی الفاظ میں بھی روایت کرتے ہوئے باریک سے باریک فرق کرنا انہی کا خاصہ ہے۔ اور اس شے کو واضح

کرنے والا ہے کہ انہوں نے پوری قوم کی پوری زندگیاں صرف آئندہ آنے والے مسلمانوں کی فلاح کے لئے وقف کر دیئے۔

علم و جرح و تعدیل کی اصطلاحی تعریف یہ ہے:

وهو: علم يُبحث فيه عن أحوال الرواة وأمانتهم، وثقتهم وعدالتهم وضبطهم، أو عكس ذلك من كذب أو غفلة أو نسيان.

یہ وہ علم ہے جس میں راویوں کے احوال، انی امانت، ثقاہت، عدالت ضبط یا اس کے برعکس ان کے کذب، غفلت، یا نسیان سے متعلق تحقیق کی جاتی ہے۔

جرح اور تعدیل فنی اعتبار سے دو علیحدہ علیحدہ فن ہیں۔ جرح میں راوی کے حافظہ و کردار پر تنقید و اعتراض کیا جاتا ہے۔

بيان الطعون الموجهة إلى عدالة بعض الرواة أو إلى ضبطهم وحفظهم كذلك منقوله عن الأئمة غير متصين

راویوں کی قوی حفظ یا ان کے کردار پر غیر متعصب ماہرین فن کا طعن و اعتراض جرح کہلاتا ہے۔

جب کہ تعدیل میں کسی راوی کو حافظہ و کردار کے اعتبار سے عادل قرار دیا جاتا ہے:-

عدالة الرواة وضبطهم منقولة عن الأئمة المعدلين الموثوقين،

عدل اور ثقہ ماہری کی طرف سے راویوں کو عادل اور حافظہ کے اعتبار سے قوی قرار دینا تعدیل کہلاتا ہے۔

مندرجہ بالا آخری دو تعریفوں کی روشنی میں یہ بات بھی ثابت ہوتی ہے کہ راویوں پر جرح و تعدیل کرنا ہر شخص کا کام نہیں بلکہ جرح

اور معدل کے لئے بھی یہ لازمی ہے کہ وہ متقی اور عالم ہوں۔ غیر متعصب ہوں خود ان کا کردار جرح کی زد میں نہ آتا ہو۔ یعنی عادل و

ثقة ہوں صاحب کردار ہوں اور جرح و تعدیل کا علم فنی اعتبار سے بھی جانتے ہوں۔ تدوین و تحقیق احادیث کی تاریخ میں یہ بات بہت

نماہاں نظر آتی ہے کہ محدثین خود ذاتی کردار کے لحاظ سے بہترین انسان تھے۔ اور بری شہرت نہیں رکھتے تھے۔

کسی روایت کو قبول کرنے کے لئے اس کے راوی میں چار شرطیں مقرر کی گئیں۔ 1- عقل۔ 2- ضبط۔ 3- عدالت اور 4- اسلام (27) بعض

کے نزدیک دو شرطیں ہیں عدالت اور ضبط (28) عدالت میں اسلام اور ضبط میں عقل کی شرط کو شامل کر دیا گیا ہے۔

عقل سے یہ مراد ہے کہ راوی میں تمیز و شعور ہو۔ ضبط کے معنی یہ ہیں کہ اس میں روایت کے الفاظ کو سننے اور سمجھنے کی اچھی طرح سے صلاحیت ہو۔ سنی ہوئی بات کو یاد رکھ سکے۔ اور اس کا حافظہ کسی قسم کے شک تردد یا وہم سے پاک ہو۔ عدالت کا مطلب یہ ہے کہ راوی مسلمان ہو۔ دین امور میں استقامت پر گامزن ہو۔ غیر شرعی امور سے کنارہ کش ہو متقی و پرہیزگار ہو اور فسق و فجور میں مبتلا نہ ہو۔

ہو۔

ضبط کے ضمن میں یہ بات اہم ہے کہ صحابہ کرام رضوان اللہ عنہم اجمعین حدیث کو روایت کرتے وقت خود اپنے حافظہ کا بھی بڑا خیال رکھتے تھے۔ اور حفظ و یاد کے معاملے میں کسی قسم کی کمزوری پاتے ہوئے حدیث کو روایت کرنے میں معذوری کا اظہار کر دیتے تھے۔

عبدالرحمن بن ابی الیٰلیٰ سے روایت ہے کہ زید بن ارقم سے کہا کہ ہمیں رسول اللہ صلی اللہ علیہ وسلم کی حدیث بیان کریں تو انہوں نے کہا:

کبرنا ونسینا والحديث عن رسول الله صلى الله عليه وسلم شديد

ہم بوڑھے ہو گئے ہیں اور نسیان ہم پر غالب آ گیا ہے اور رسول اللہ صلی اللہ علیہ وسلم کی حدیث بیان کرنا سخت بات ہے یعنی مشکل ہے اس کے لئے بڑا حفظ و اتقان ضروری ہے۔

جرح و تعدیل کے ذریعے تمام راویوں کی ذات و کردار کی خوب چھان بین کی گئی۔ حاکم نیشاپوری کہتے ہیں:-

کیا راوی شریعت پر اعتقاد رکھتا ہے۔ کیا وہ انبیاء و رسلؑ اور جو کچھ ان پر نازل کیا گیا اور جو شریعت انھوں نے دی ان کی اطاعت کرتا ہے۔ پھر راوی کے احوال کو دیکھا جائے گا کہ وہ خواہشات کی پیروی کرنے والا اور لوگوں کو خواہشات کی طرف بلانے والا تو نہیں ہے۔ کیونکہ مسلمان کا اس بات پر اجماع ہے۔ کہ بدعت کی طرف بلانے والے کوئی حدیث نہیں لکھی جائے گی۔ پھر اس کی عمر کے بارے میں دریافت کیا جائے گا۔ کیا اس کی عمر اتنی ہے کہ جس شخص سے وہ حدیث روایت کر رہا ہے اس سے حدیث کی سماعت ممکن ہو۔ اب ابی حاتم الرازی راویوں کے کردار کے بارے میں لکھتے ہیں:

وہ ذاتی طور پر امانت دار ہوں، دین کا علم جاننے والے ہوں۔ پرہیزگار و متقی ہوں۔ حدیث کو یاد رکھنے اور اس پر مضبوطی کے ساتھ یقین رکھنے والے ہوں۔ عقل و تمیز والے ہوں کثرت سے غفلت میں مبتلا ہونے والے نہ ہوں اور نہ ہی یاد کی گئی باتوں کے بارے میں وہم میں مبتلا ہونے والے ہوں۔ امام مسلم بن الحجاج مقدمہ صحیح مسلم میں لکھتے ہیں:-

ان لا يروفي منها ما عرف صحتنا ومخارجه وسنادة في ناقله وان بتقي منها ما

مگر اس حدیث کو جس کی صحت معلوم ہو اور اس کو نقل کرنے والے وہ لوگ ہوں جن کا عیب فاش نہ ہو۔ اور ان لوگوں کی روایت سے بچے جن پر تہمت لگائی ہو۔ یا جو عناد رکھتے ہوں بدعیوں سے۔

اس طرح احادیث کی تحقیق میں راویوں کے کردار اور ذاتی زندگی کو جرح و تعدیل کے کٹہرے میں لا کھڑے کیا گیا۔ کسی راوی کے سماجی رتبہ اور ذاتی حیثیت کی قطعاً کوئی پروا نہ کی گئی۔ ایک دفعہ امام بخاریؒ سے کیا گیا کہ کچھ حضرات آپ سے اس بناء پر خفا ہیں کہ آپ نے متعدد رجال کی کوتاہیوں کو برملا بیان کیا ہے۔ امام بخاریؒ کا یہ جواب تھا کہ یہ طرز عمل ابوائے نفس کی بناء پر اختیار نہیں کیا گیا بلکہ ہم نے جو کچھ کیا ہے نقل و روایت کے بل پر کیا ہے۔ اور اس سے مقصد سنت نبوی صلی اللہ علیہ وسلم کا دفاع اور تحفظ ہے۔ (33)

رجال کی توثیق و عدم کا کام صغار صحابہ مثلاً ابن عباس رضی اللہ تعالیٰ عنہ، عبادہ بن صامت رضی اللہ تعالیٰ عنہ، اور انس بن مالک رضی اللہ تعالیٰ عنہ کے دور ہی سے شروع ہو چکا تھا۔ (34) ابن عباس رضی اللہ تعالیٰ عنہ 69 ھ کو (35) اور انس بن مالک مختلف اقوال کی روشنی میں 90 تا 93 ھ میں کسی ایک سال کو فوت ہوئے تھے۔ (26) بحیثیت ایک مکمل فن کے جرح و تعدیل کا استعمال دوسری صدی ہجری کے وسط میں تابعین کے دور میں شروع ہوا۔ اور راویوں پر تنقید و تحقیق کا یہ سلسلہ نویں صدی ہجری تک چلتا رہا۔ مسلمانوں نے اپنے نبی کریم صلی اللہ علیہ وسلم کی احادیث کو محفوظ کرنے کے لئے تقریباً ایک لاکھ افراد کے حالات زندگی اور ان کے ذاتی کردار پر نقد و جرح کی (37) جس کے نتیجے میں بے شمار لوگوں کی زندگی کے بارے میں معلومات کا ایک عظیم ذخیرہ تیار ہو گیا جو اسماء الرجال کے نام سے مشہور ہے۔ مشہور جرمن مستشرق سپرنگسر (S) کا تو یہ کہنا ہے کہ علم اسماء الرجال کے ذریعے مسلمانوں نے کم از کم پانچ لاکھ راویوں کے حالات زندگی محفوظ کئے ہیں۔ جن کا مقصد صرف ایک ذات گرامی صلی اللہ علیہ وسلم کے حالات معلوم کرنا اور محفوظ کرنا ہے۔ (38)

اس طرح مسلمانوں نے اسماء الرجال کے ذریعے احادیث کے بے شمار راویوں کے بارے میں معلومات ایک جگہ جمع کر دیں کہ وہ لوگ کون تھے، کہاں پیدا ہوئے ان کا کس خاندان اور قبیلے سے تعلق تھا وہ کب پیدا ہوئے کس سال اور کہاں وفات پائی کس کے ہم عصر تھے۔ مشاغل اور چال چلن کیسا رکھتے تھے۔ انہوں نے حافظہ کیسا پایا تھا۔ دوسروں سے تعلقات اور معاملات میں ان کا رویہ کیسا تھا۔ ان معلومات کو جمع کرنے میں سینکڑوں محدثین نے اپنی عمریں صرف کر دیں۔ اس کام کے لئے انہوں نے دور دراز کے علاقوں کی صعوبتیں برداشت کیں۔ وہ ہزاروں لوگوں سے ملے اور اپنی نجی مصروفیات کو ترک کیا۔ یہ سب کچھ محدثین نے اسی لیے کہا کہ نبی صلی اللہ علیہ وسلم کی احادیث کی حفاظت کی جائے اور باطل کو سچ سے چھانٹ کر علیحدہ کر دیا جائے۔ کیا کوئی اور قوم اپنے کسی نبی یا لیڈر کے اقوال کو جمع کرنے میں مسلمانوں کے علم اسماء الرجال جیسی کوئی نظیر پیش کر سکتی ہے؟ اس سوال کا جواب یقیناً نفی میں ہے۔

احادیث کی تحقیق میں محدثین نے اصول روایت اور جرح و تعدیل کے ساتھ ساتھ اصول روایت بھی وضع کیا۔ جس کے تحت حدیث کے متن کو عقلی حیثیت سے پرکھا گیا یہ دیکھا گیا کہ جو بات یا واقعہ کسی حدیث میں بیان کیا گیا ہے۔ وہ بدیہی نظر درست بھی ہے یا

ہیں۔ اصول و روایت میں حدیث کی عبارت، الفاظ معنی اور طرز بیان وغیرہ پر تنقید کی گئی۔ نبی اکرم صلی اللہ علیہ وسلم سے یہ امر ناممکن ہے۔ کہ آپ صلی اللہ علیہ وسلم کے منہ مبارک سے کوئی انوکھی بات یا عربی زبان کے مسلمہ قواعد اور بلاغت کے اصولوں کے خلاف کوئی بات نکلے۔ اصول و روایت سے یہ بات جاننے میں بھی مدد ملی۔ کہ کسی روایت کا کتنا حصہ نبی کا قول ہے۔ اور کتنا حصہ وضع کیا اور گھڑا گیا ہے۔ اس لئے کہ جو عبارت اصول و روایت کی زد میں آجائے وہ نبی کا قول نہیں ہو سکتی۔

اصول روایت کی طرح درایت کے اصول کا تعین بھی قرآن مجید نے کر دیا تھا ام المؤمنین حضرت عائشہ صدیقہ رضی اللہ تعالیٰ عنہا پر جب بعض منافقین نے تہمت لگائی اور اس تہمت کا اتنا چرچا کیا کہ بعض مسلمان بھی تذبذب کی کیفیت میں مبتلا ہو گئے ان حالات میں اللہ تعالیٰ نے یہ وحی نازل کی:-

(وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَنَكَ هَذَا بُهْتَنٌ عَظِيمٌ)
(۱۶) ... سورة النور

"تم نے ایسی بات کو سنتے ہی کیوں نہ کہہ دیا کہ ہمیں ایسی بات منہ سے نکالنی بھی لائق نہیں۔ یا اللہ! تو پاک ہے، یہ تو بہت بڑا بہتان ہے"

مندرجہ بالا آیت میں اس طرف اشارہ ہے۔ کہ منافقین کی بے بنیاد خبر سن کر تمہیں اس کا ذکر بھی نہیں کرنا چاہیے تھا کیونکہ یہ بات سراسر بہتان، نامعقول اور خلاف قیاس ہونے کی وجہ سے درایتاً قطعی طور پر ناقابل اعتبار تھی۔ لہذا جو بات نامعقول اور خلاف قیاس ہو۔ اس کو غلط سمجھنا چاہیے۔

اس اصول و روایت پر عمل صحابہ کرام رضوان اللہ عنہم اجمعین کے دور میں ہی شروع ہو چکا تھا ایسے کوئی واقعات رونما ہوئے جن میں صحابہ کرام رضوان اللہ عنہم اجمعین نے بعض احادیث کو درایتاً ماننے سے انکار کر دیا تھا۔ عروہ بنت عبد الرحمن سے روایت ہے کہ حضرت عائشہ رضی اللہ تعالیٰ عنہا کے سامنے یہ بیان کیا گیا کہ عبد اللہ ابن عمر کہتے ہیں کہ لوگوں کے رونے کی وجہ سے مردہ کو عذاب دیا جاتا ہے تو حضرت عائشہ رضی اللہ تعالیٰ عنہا نے یہ حدیث تسلیم کرنے سے انکار کر دیا اور فرمایا:

يَغْفِرُ اللَّهُ لِأَبِي عَبْدِ الرَّحْمَنِ، أَمَا إِنَّهُ لَمْ يَكْذِبْ، وَلَكِنَّهُ نَسِيَ أَوْ أَخْطَأَ، إِنَّمَا مَرَّ رَسُولُ اللَّهِ صَلَّى اللَّهُ ... وَقَدْ جَمَعَ كَثِيرٌ مِنْ أَهْلِ الْعِلْمِ بَيْنَ حَدِيثِي عُمَرَ وَعَائِشَةَ بِضُرُوبٍ مِنَ الْجَمْعِ : أَوَّلُهَا طَرِيقَةٌ وَسَلَّمْ عَلَى يَهُودِيَّةٍ يَبْكِي عَلَيْهَا أَهْلُهَا فَقَالَ إِنَّهُمْ لَيَبْكُونَ عَلَيْهَا وَإِنَّهَا لَتَعْدَبُ فِي قَبْرِهَا.

"خدا بخشنے والا عبد الرحمن کو کہ انہوں نے جھوٹ نہیں بولا لیکن وہ بھول گئے کہ رسول اللہ صلی اللہ علیہ وسلم ایک دن یہودی عورت پر

نزرے جو مر لئی ہی اور لو کو اس پر رو رہے تھے تو آپ صلی اللہ علیہ وسلم نے فرمایا کہ لوگ اس پر رو رہے ہیں اور اس پر قبر میں

عذاب ہو رہا ہے۔"

پھر یہ حدیث کہ لوگوں کے رونے کی وجہ سے مردہ کو عذاب دیا جاتا ہے۔ قرآن مجید کے خلاف ہے۔ قرآن مجید کا موقف تو یہ ہے:-

(وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ... (۱۶۴) ... سورة الانعام

"ہر شخص جو کماتا ہے اس کا ذمہ دار وہ خود ہے اور کوئی بوجھ اٹھانے والا کسی دوسرے کا بوجھ نہیں اٹھائے گا۔

(وَأَن لَّيْسَ لِلْإِنسَانِ إِلَّا مَا سَعَىٰ) (۳۹) ... سورة النجم

"اور یہ کہ انسان کے لئے کچھ نہیں ہے مگر وہ جس کی اس نے کوشش کی۔"

لہذا قرآن کی مذکورہ بالا قطعی نصوص کی موجودگی میں کسی ایسی روایت کا اعتبار نہیں کی جاسکتا کہ دوسروں کے رونے سے میت پر عذاب

ہوتا ہے۔

علامہ شاطبی لکھتے ہیں:-

مخالفة الظني لأصل قطعي يسقط اعتبار الظني على الإطلاق ، وهو مما لا
يختلف فيه (43)

جو ظنی بات اصل قطعی کی عین مخالفت کرے اس کا قطعاً کوئی اعتبار نہیں کیا جائے گا۔ اور اس بارے میں کوئی اختلاف نہیں ہے۔

اسی طرح ابو ہریرہ کی ایک روایت پر حضرت ابن عباس رضی اللہ تعالیٰ عنہ نے درایتاً تنقید کی تھی۔

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «تَوَضَّئُوا مِمَّا مَسَّتِ النَّارُ وَلَوْ مِنْ ثَوْرٍ أَقِطٍ»، قَالَ ابْنُ عَبَّاسٍ: يَا أَبَا هُرَيْرَةَ، وَإِنَّا نَتَوَضَّأُ بِالْحَمِيمِ وَقَدْ أُغْلِيَ عَلَى النَّارِ، وَإِنَّا نَذْهِنُ بِالذَّهْنِ وَقَدْ أُغْلِيَ عَلَى النَّارِ قَالَ: فَقَالَ: يَا ابْنَ أَخِي، إِذَا سَمِعْتَ الْحَدِيثَ يُحَدَّثُ بِهِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ فَلَا تَضْرِبْ لَهُ الْأَمْثَالَ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: وضو کرو اس چیز کے استعمال سے جس کو آگ نے (پکا کر) بدل دیا ہو۔ تو ابن عباس رضی اللہ تعالیٰ عنہ نے کہا کیا ہم گرم پانی کے چھونے سے بھی وضو کریں۔ تو ابو ہریرہ رضی اللہ تعالیٰ عنہ نے کہا اے میرے بھتیجے جب تم رسول اللہ صلی اللہ علیہ وسلم کی بات سنو تو اس پر باتیں مت بناؤ۔"

اس کے علاوہ اگر کوئی حدیث متفقہ طبعی قواعد کے خلاف ہو، تاریخی واقعات یا کائنات و انسان کے بارے میں اللہ تعالیٰ کی سنت کے خلاف ہو یا وہ حدیث راوی کے مسلک کے مخالف ہو اور وہ اپنے مسلک میں غالی متعصب ہو۔ (45) یہ سب حدیث کے درایتاً من گھڑت ہونے کی علامات ہیں۔

الغرض یہ وہ عظیم تحقیقی اصول تھے جو مسلمانوں نے نبی اکرم صلی اللہ علیہ وسلم کی احادیث کی چھان بین کے لئے آج سے ایک ہزار سال سے بھی زائد عرصہ قبل ایجاد کئے تھے۔ جن پر عمل کر کے آج کی زبان میں سائنسی انداز سے احادیث کی تحقیق کی اور جھوٹی روایات اور من گھڑت احادیث کو رسول اکرم صلی اللہ علیہ وسلم کی سچی و صحیح احادیث کے مجموعے سے نکال باہر کیا۔ مسلمانوں کے اسلاف نے احادیث کی تدوین و حفاظت کے ساتھ ساتھ تحقیق کے اعلیٰ اور ٹھوس اصول مرتب کئے۔ کسی واقعہ یا صحت کی خبر کی صحت و سقم کو جاننے کے لئے اس کے راوی یا خبر کو بھی شامل تفتیش کرنا، راویوں کے سلسلہ اسناد میں اتصال و اسقاط کی تحقیق، راویوں کے کردار و ذات کی صحیح تصویر حاصل کرنے کے لئے جرح و تعدیل کا علم اور متن یا مواد کو پرکھنے کے لئے درایت جیسے ٹھوس اصول مسلمان محققین کے عطا کردہ ہیں۔

آج مغرب کی کتب میں جو تحقیقی اصول پائے جاتے ہیں۔ اور جن پر آج کے مغربی محققین عمل پیرا ہیں۔ ان کے مطالعہ سے یہ پتہ چلتا ہے کہ تمام اصول ہی مسلم محققین کے مرتب کردہ اصولوں سے ماخوذ ہیں۔ اس دعویٰ کی ایک دلیل کے طور پر مغربی مصنف Carter V, Good کی ایک کتاب Methods of Research کے چند اقتباسات نقل کیے جاتے ہیں۔ کسی بیان کے سچا ہونے اور اس کی قدر و قیمت کا تعین کرنے کے بارے میں وہ لکھتا ہے کہ درج ذیل باتوں کا جاننا ضروری ہے:

مصنف یا راوی کون تھا؟ صرف نام کا جاننا ہی کافی نہیں بلکہ اس کی شخصیت کردار اور مقام وغیرہ کے بارے میں جاننا بھی ضروری ہے۔ ایک راوی کی حیثیت سے اس کی عام خوبیاں، کردار، رجحان، میلان وغیرہ کیسا تھا، اس کی خاص خوبیاں و خامیاں کیا تھیں۔ وہ متعلقہ واقعہ میں کسی دلچسپی لیتا تھا۔ اس نے واقعہ کا مشاہدہ کیسے کیا، کیا واقعہ نگاری اور روایت کے بارے میں وہ ضروری علم و فنی علم رکھتا تھا۔ کسی واقعہ کے کتنے عرصے بعد اسے لکھا گیا بعض اوقات کسی تحریر میں ایک صدی کا عرصہ کافی ہوتا ہے۔ اور بعض اوقات ہر لمحہ اہم ہوتا ہے۔ پھر واقعہ نگاری کیسے کی گئی۔ محض حافظے کی بناء پر یا دوسرے راویوں سے اس کی تصدیق اور تحقیق کرنے کے بعد کوئی بات ضبط تحریر لائی گئی۔ یہ تحریر دوسری روایتوں سے کتنی ملتی ہے۔ کیا یہ مکمل طور پر اصل ہے یا جزوی طور پر بعد والی صورت میں یہ دیکھنا ہوگا کہ اصل متن کتنا ہے۔ اور اس میں اضافہ کب اور کس حد تک کیا گیا؟ اضافی مواد کس حد تک قابل یقین ہے اور اس میں کتنی تبدیلی واقع ہوئی ہے؟

کس واقعہ کا مشاہدہ کرنے والا خود کس نسل، قوم، جماعت، علاقہ، اور مسلک سے تعلق رکھتا ہے۔ اس کی سماجی و معاشی حیثیت کیا ہے۔ یہ سب اس کے میلان و تعصب کے عناصر کو متعارف کرا سکتے ہیں۔

جب یہ معلوم ہوا کہ راوی واقعہ کا خود مشاہد نہیں ہے۔ تو پھر اس کی معلومات کے ذرائع کی عین صحت اور سچائی کا تعین کرنا ضروری ہے۔

تاریخ نگار اپنے ذرائع کو خارجی و داخلی تنقید کے ماتحت کرتا ہے۔ خارجی تنقید کسی دستاویز کی اصلیت سے متعلق ہوتی ہے۔ جبکہ داخلی تنقید عبارت کے معنی اور اس کی سچائی سے متعلق ہوتی ہے۔

بطور مثال پیش کئے گئے مندرجہ بالا اقتباسات جس مغربی انداز تحقیق کی تصویر کشی کرتے ہیں وہ اسلامی انداز تحقیق سے متاثر و ماخوذ ہے یہ اصول جو آج کل مغرب کی کتب میں ملتے ہیں۔ مغرب کے ہاں ان اصولوں کی عمر بہت کم ہے جبکہ مسلم محققین نے آج سے ایک ہزار سال سے بھی زائد عرصہ قبل ان اصولوں کو وضع کر کے احادیث کی حفاظت کے ساتھ ساتھ آنے والی انسانیت پر بہت بڑا علمی احسان کیا۔ اسلامی انداز تحقیق کے اصول اتنے اعلیٰ اور پختہ ہیں کہ ایک طویل عرصہ گزر جانے کے بعد آج تک ان میں کوئی اضافہ نہیں کیا جاسکا اور نہ کسی ایک اصول میں کوئی سقم تلاش کیا جاسکا ہے۔ وہ تمام احادیث جنہیں محدثین نے ان اصولوں پر پرکھ کر صحیح قرار دیا آج بھی کسی صاحب ہمت کے لئے چیلنج ہیں اور دعوت تحقیق دیتی ہیں۔ کہ اگر ان اصولوں سے بہتر کوئی اور اصول وضع کیا جاسکتا ہے تو صحیح احادیث کی صحت کو اس کی کسوٹی پر پرکھ لے۔ لیکن آج تک ایسا نہ ہو سکتا جہاں محدثین کی تحقیق کے اعلیٰ ترین معیار کو ثابت کرتا ہے وہیں اسلامی انداز تحقیق کی جامعیت اور پختگی پر بھی دلالت کرتا ہے۔

حواشی

- 1- ابن منظور۔ لسان العرب، المبطع المنیریہ ببولاق مصر المعزیزہ 1301ھ ج 11 ص 337۔
- 2- ابن منظور۔ لسان العرب، المبطع المنیریہ ببولاق مصر المعزیزہ 1301ھ ج 11 ص 337۔
- 3- سلطانیہ بخش، ڈاکٹر ایم، اردو میں اصول تحقیق، مقالہ تحقیق و تنقید از ڈاکٹر سید عبداللہ مقتدرہ قومی زبان اسلام آباد ج 1 ص 29۔
- 4- Oxford Distionary oxford university press bombay 1982,ed,7th p,8844۔
- 5- مسلم بن حجاج القشیری، صحیح مسلم بشرح النووی، باب النبی عن الحدیث بکل ماسمع دارالفکر ج 1 ص 73۔

6- اطبری، ابو جعفر جریر، تاریخ طبری مترجم سید محمد ابراہیم نفیس اکیڈمی کراچی 1971ء ج 6 ص 27 ص 42۔

7- بخاری محمد بن اسماعیل صحیح بخاری کتاب العلم، مترجم محمد عادل خاں، محمد فاضل قریشی، مکتبہ تعمیر انسانیت لاہور 1979ء ج 1 ص 130۔

8- ابن ماجہ، محمد بن یزید، سنن ابن ماجہ باب اتباع السنۃ، مترجم وحید الزمان، اہل حدیث اکادمی لاہور ج 1 ص 36۔

9- بخاری محمد بن اسماعیل صحیح بخاری کتاب العلم محلو بالا ایڈیشن ج 1 ص 133۔

10- الذہبی ابو عبد اللہ شمس الدین محمد تذکرۃ الحفاظ مترجم محمد اسحاق اسلامک پبلیشنگ ہاؤس لاہور 1981ء ج 1 ص 27۔

11- بخاری محمد بن اسماعیل صحیح بخاری کتاب الاستعذان محلو بالا ایڈیشن ج 3 ص 442۔

12- الذہبی ابو عبد اللہ شمس الدین محمد تذکرۃ الحفاظ محلو بالا ایڈیشن ج 1 ص 442۔

13- الطحان الدكتور محمود، تیسر مصطلح الحدیث نشر السنۃ ملتان پاکستان ص 14۔

14- شبلی نعمانی سیرت النبی صلی اللہ علیہ وسلم مکتبہ تعمیر انسانیت لاہور ج 1 ص 76۔

15- مسلم بن حجاج القشیری صحیح مسلم بشری النووی محلو بالا ایڈیشن ج 1 ص 87۔

16- مسلم بن حجاج القشیری صحیح مسلم بشری النووی محلو بالا ایڈیشن ج 1 ص 87۔

17- الطباخ راغب تاریخ افکار علوم اسلامی، مترجم افتخار احمد بلخی، اسلامک پبلیکیشنز لاہور 1976ء ج 1 -

18- السباعی الدكتور مصطفی السنہ ومکانتھا فی الشریع الاسلامی مکتبۃ دار العربیۃ قاہرہ مصر 1380ھ-1961م ص 114-115۔

19- ابن منظور لسان العرب محلو بالا ایڈیشن ج 3 ص 245۔

20- ابن منظور لسان العرب محلو بالا ایڈیشن ج 3 ص 246۔

- 21- ابن منظور لسان العرب محوله بالا ايڈيشن ج 3 ص 458-
- 22- السباعي الدكتور مصطفى السنه ومكانتها في الشريع الاسلامي محله بالا ايڈيشن ص 128-
- 23- الطحان، الدكتور محمود، تيسر مصطلح الحديث محوله بالا ايڈيشن ص 149-
- 24- الطحان، الدكتور محمود، تيسر مصطلح الحديث محوله بالا ايڈيشن ص 149-
- 25- صبح صالح، علوم الحديث مترجم غلام احمد حريري، ملك سنز پبليشرز فيصل آباد، 1978ء ص 163-
- 26- الطحان، الدكتور محمود، تيسر مصطلح الحديث محوله بالا ايڈيشن ص 145-
- 27- ابن ماجه، محمد بن يزيد، سنن ابن ماجه، باب التبع السنه محوله بالا ايڈيشن ج 1 ص 34-
- 28- حاكم ابو عبدالله محمد بن عبدالله نيشا پوري، معرفه علوم الحديث مطبعة دار الكتب المصريه 1938 م ص 15-
- 29- الرازي ابو محمد عبدالرحمن بن ابي حاتم كتاب الجرح والتعديل دار الكتب العلميه بيروت لبنان، 1271ھ 1952 م ج 1 ص 5-
- 30- مسلم بن حجاج القشيري صحيح مسلم بشرح النووي محوله بالا ايڈيشن ج 1 ص 60-
- 31- حنيف ندوي مولانا محمد مطالعه حديث، اداره ثقافت اسلاميه لاهور 1979ء ص 69-
- 32- حنيف ندوي مولانا محمد مطالعه حديث، اداره ثقافت اسلاميه لاهور 1979ء ص 69-
- 33- الذهبي، ابو عبدالله شمس الدين، تذكرة الحفاظ محولا بالا ايڈيشن ج 1 ص 54-
- 34- الذهبي، ابو عبدالله شمس الدين، تذكرة الحفاظ محولا بالا ايڈيشن ج 1 ص 54-
- 35- شبلي نعماني سيرت النبي صلى الله عليه وسلم محوله بالا ايڈيشن ج 1 ص 64-

36- سیزگین، ڈاکٹر فواد، مقدمہ تاریخ و تدوین حدیث مترجم سعید احمد ادارہ تحقیقات اسلامی اسلام آباد، ص 13۔

37- مالک بن انس، الامام، موطا امام مالک، باب النبی عن الکاء علی المیت، مترجم وحید الزمان، اسلامی اکادمی لاہور ص 198۔

38- الشاطبی، ابو اسحاق الموافقات، المکتبۃ التجاریۃ الکبری بادل شارع محمد علی بمصر 1395ھ/ 1975م ج 3 ص 18۔

39- ابن ماجہ، محمد بن یزید، سنن ابن ماجہ ابواب الطہارۃ و سننھا محولہ بالا ایڈیشن ج 1 ص 216۔

40- السباعی الدکتور مصطفی السنہ و مکانھا فی الشریع الاسلامی محولہ بالا ایڈیشن ص 115-119۔

41- Carter v. good appleton_ century_ crofts inc, new york 1954. p. 189_190.

42- Carter v. good appleton_ century_ crofts inc, new york 1954. p. 203.

43- Carter v. good appleton_ century_ crofts inc, new york 1954. p. 200.

44- Carter v. good appleton_ century_ crofts inc, new york 1954. p. 188.

